

பத்ர் போரில் கலந்து கொண்ட ஹஸ்ரத் நபிகள் நாயகம் (ஸல்) அவர்களின் மகத்துவமிக்க சஹாபியான ஹஸ்ரத் முஸ்அப் பின் உமைர் (ரலி) அவர்களைப் பற்றிய நற்குறிப்பு

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹுத் தஆலா பினஸ்ரிஹில் அஸ்ஸ்) அவர்கள் இலண்டனிலுள்ள பைத்துல் ஃபுதுர்ஹ் பள்ளிவாசலில் 06 மார்ச் 2020 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், தஅவ்வுத் மற்றும் சூரா ஃபாத்திஹா ஒதிய பிறகு ஹுஸூர் அவர்கள் கூறினார்கள்:

கடந்த குத்பாவில் ஹஸ்ரத் முஸ்அப் பின் உமைர் அவர்களைப் பற்றி எடுத்துக் கூறப்பட்டது. அவர்களைப் பற்றிய சில குறிப்புகள் எஞ்சியுள்ளது. அதனை இன்று நான் எடுத்துரைப்பேன். ஹஸ்ரத் முஸ்அப் பின் உமைர் அவர்கள் மதீனாவிற்கு முபல்லிக்காக அனுப்பப்பட்டது பற்றியும் அவர்கள் ஆற்றிய தொண்டுகள் பற்றியும் குறிப்பிட்டவாறு ஹஸ்ரத் முஸ்லிஹ் மவ்லுது (ரலி) அவர்கள் கூறுகின்றார்கள்:

ஹஜ்ஜின் சந்தர்ப்பத்தின்போது அரேபியாவின் நாலா புறமிருந்தும் மக்கள் ஹஜ்ஜிற்காக ஒன்று கூட ஆரம்பித்தனர். ஹஸ்ரத் நபிகள் நாயகம் (ஸல்) அவர்கள் தமது பழக்கத்திற்கேற்ப அதாவது எங்கு சிலர் ஒன்று கூடியிருப்பதை அவர்கள் கண்டாலும் அவர்களிடம் சென்று அவர்களிடம் ஏகத்துவத்தைப் பற்றி எடுத்துக் கூறுவார்கள். மேலும் இறைவனது அரசாட்சி தொடர்பான நற்செய்தியை வழங்குவார்கள். மேலும் அநீதி, வெட்கக்கேடான செயல், குழப்பம் ஆகியவற்றிலிருந்து விலகி இருப்பதற்கான அறிவுரையை வழங்குவார்கள்.

அன்னார் மினா பள்ளத்தாக்கில் வலம் வந்து கொண்டிருந்தபோது மதீனாவைச் சார்ந்த 6,7 நபர்களின் மீது அன்னாரது பார்வை பட்டது. பெருமானார் (ஸல்) அவர்களிடம், நீங்கள் எந்த கோத்திரத்தைச் சார்ந்தவர்கள் என்று கேட்டார்கள். அதற்கு அவர்கள், (நாங்கள்) கஸ்ரஜ் கோத்திரத்தைச் சார்ந்தவர்கள் என்று கூறினர். அதற்கு பெருமானார் (ஸல்) அவர்கள், அது யூதர்களின் நட்புக் கோத்திரம் தானே? என்று கேட்டார்கள். அதற்கு அவர்கள், ஆம் என்று பதிலளித்தார்கள். பிறகு பெருமானார் (ஸல்) அவர்கள் கூறினார்கள்: நீங்கள் சிறிது நேரம் அமர்ந்து எனது கூற்றைக் செவியேற்பீர்களா? என்று கேட்டார்கள். அந்த மக்கள் அன்னாரைப் பற்றி கேள்விப்பட்டிருந்தார்கள். மேலும் உள்ளத்தில் அன்னாரது வாதத்தைப் பற்றி தெரிந்து கொள்ள வேண்டும் என்ற ஆர்வமும் இருந்தது. அவர்கள் பெருமானார் (ஸல்) அவர்களின் கூற்றை ஏற்றுக் கொண்டார்கள். மேலும் அன்னாருடன் அமர்ந்து அன்னாரது கூற்றை கேட்கத் தொடங்கினர்.

பெருமானார் (ஸல்) அவர்கள் அம்மக்களிடம், இறைவனது அரசாட்சி மிக விரைவில் வர இருக்கின்றது. இனி சிலைகள் உலகிலிருந்து அழிக்கப்படும். உலகத்தில் ஏகத்துவம் நிலைநாட்டப்படும். நன்மையும், இறையச்சமும் மீண்டும் ஒரு முறை உலகத்தில் நிலைநாட்டப்படும். மதீனத்து மக்கள் இந்த கண்ணியமிக்க அருட்கொடையை ஏற்றுக் கொள்ள ஆயத்தமாக இருக்கின்றார்களா? என்று கேட்டார்கள்.

அவர்கள் பெருமானார் (ஸல்) அவர்களின் கூற்றைக் கேட்டு மிகுந்த தாக்கத்திற்கு ஆளானார்கள். மேலும் கூறினார்கள்: உங்களது போதனையை நாங்கள் ஏற்றுக் கொள்கின்றோம். ஆனால் மதீனா இஸ்லாத்திற்கு அடைக்கலம் கொடுக்கின்றதா? இல்லையா? என்பது தொடர்பாக நாங்கள் எங்களது சமுதாயத்திடம் சென்று பேசிவிட்டு அடுத்த வருடம் எங்கள் சமுதாயத்தின் முடிவு தொடர்பாக உங்களிடம் தெரிவிப்போம் என்று கூறினர்.

பிறகு இம்மக்கள் திரும்பிப் சென்று தனது உறவினர்களிடமும், நண்பர்களிடம் பெருமானார் (ஸல்) அவர்களின் போதனையைப் பற்றி எடுத்துக் கூற ஆரம்பித்தனர். யூதர்களுடனான தொடர்பின் காரணமாக அவ்ஸ் மற்றும் கஸ்ரஜ் கோத்திரத்தைச் சார்ந்தவர்கள் பைபினின் முன்னறிவிப்பை செவியுற்று வந்தார்கள். யூதர்கள் சுயமே தமது கஷ்டங்களையும், துன்பங்களையும் எடுத்துக் கூறும்போது அதன் இறுதியில் மூஸாவைப் போன்ற ஒரு நபி வர இருக்கின்றார். அவரது வருகையின் நேரம் மிக நெருங்கி வருகின்றது. அவர் வரும்போது நாங்கள் மீண்டும் ஒரு முறை உலகத்தில் வெற்றி பெறுவோம். யூதர்களின் எதிரிகள் அழிக்கப்படுவார்கள் என்று கூறுவார்கள்.

மதீனாவாசிகள் இந்த ஹாஜிகளிடமிருந்து ஹஸ்ரத் நபிகள் நாயகம் (ஸல்) அவர்களின் வாதத்தை செவியுற்றபோது அன்னாரது உண்மைத்துவம் அவர்களது உள்ளத்தில் குடிகொண்டது. மேலும் அவர்கள், யூதர்கள் எங்களுக்கு எடுத்துக் கூறி வந்த அந்த நபி இவர்தான் என்பதுபோல் தெரிகிறது என்று கூறினர். அதிகப்படியான இளைஞர்கள் ஹஸ்ரத் நபிகள் நாயகம் (ஸல்) அவர்களின் போதனைகளைக் கேட்டு அதன் தாக்கத்திற்கு ஆளனர். மேலும் யூதர்களிடமிருந்து அவர்கள் செவியுற்றிருந்த அந்த முன்னறிவிப்புகள் இவர்கள் ஈமான் கொள்வதற்கு உதவியாக அமைந்தது.

எனவே அடுத்த ஆண்டு ஹஜ்ஜின் சந்தர்ப்பத்தின்போது மதீனாவிலிருந்து வந்தனர். ஹஸ்ரத் முஹம்மது ரஸூலுல்லாஹ் (ஸல்) அவர்களது மார்க்கத்தை ஏற்றுக் கொள்வோம் என்று எண்ணம் கொண்டவாறு 12 நபர்கள் வந்திருந்தனர். இவர்களில் 10 நபர்கள் கஸ்ரஜ் கோத்திரத்தைச் சார்ந்தவர்கள். 2 நபர்கள் அவ்ஸ் கோத்திரத்தைச் சார்ந்தவர்கள் ஆவர். அவர்கள் மினாவில் பெருமானார் (ஸல்) அவர்களை சந்தித்தார்கள். மேலும் அவர்கள் பெருமானார் (ஸல்) அவர்களின் கரங்களில், நாங்கள் இறைவனைத் தவிர வேறு யாரையும் வணங்க மாட்டோம். திருட மாட்டோம். வெட்கக்கேடான செயல்களை செய்ய மாட்டோம். தமது பெண் குழந்தைகளை கொலை செய்ய மாட்டோம். ஒருவர் மற்றவர் மீது பொய்யான குற்றச்சாட்டை சுமத்த மாட்டோம். மேலும் நபியின் மற்ற நல்ல போதனைகளில் கட்டுப்பாடாமல் இருக்க மாட்டோம் என்ற விஷயத்தில் உறுதிமொழி எடுத்தார்கள்.

இந்த மக்கள் திரும்பிச் சென்று இதை விட அதிகமாக தபலீக் செய்ய தொடங்கினார்கள். மதீனாவின் வீடுகளிலிருந்து சிலைகளை வெளியில் எடுத்து எறிந்தார்கள். சிலைகளுக்கு முன்னால் தலை குனிந்திருந்தவர்கள் தமது தலையை உயர்த்திக் கொண்டு செல்ல ஆரம்பித்தனர். இறைவனைத் தவிர வேறு யாருக்கு முன்பாகவும் இவர்கள் சிரம்பணிய ஆயத்தமாக இல்லை. நூற்றாண்டு காலமாக இருக்கின்ற நட்பு மற்றும் பல நூற்றாண்டாக நாம் செய்து வருகின்ற தபலீக்கின் விளைவால் நம்மால் ஏற்படுத்த முடியாத மாற்றத்தை இஸ்லாம் சில நாட்களிலேயே ஏற்படுத்தியதை கண்டு யூதர்கள் வியப்பில் ஆழ்ந்தனர். ஏகத்துவத்தின் ஓசை மதீனாவாசிகளின் உள்ளங்களில் குடியமர்ந்து கொண்டே சென்றது.

ஒருவர் பின் ஒருவராக முஸ்லிம்களிடம் வந்து, எங்களுக்கு உங்களது மார்க்கத்தைக் கற்றுக் கொடுங்கள் என்று கூறினர். ஆனால் மதீனாவில் இஸ்லாத்தை புதிதாக ஏற்றுக் கொண்டிருந்தவர்கள் இஸ்லாமிய போதனைகளைப் பற்றி முழுமையாக அறியாதவர்களாக இருந்தார்கள். மேலும் ஆயிரக்கணக்கான மக்களுக்கு அவர்கள் இஸ்லாத்தைப் பற்றி விளக்கமாக எடுத்துக் கூற இயலாதவர்களாகவும் இருந்தார்கள். எனவே அவர்கள் மக்காவிற்கு ஒருவரை அனுப்பி ஒரு முபல்லிக்கை அனுப்பும்படி கேட்டுக் கொண்டார்கள். எனவே பெருமானார் (ஸல்) அவர்கள் அபிஸ்னியாவிலிருந்து திரும்பி வந்திருந்த முஸ்அப் என்ற பெயருடைய ஒரு சஹாபியை மதீனாவிற்கு தபலீக் செய்வதற்காக அனுப்பி வைத்தார்கள். முஸ்அப் அவர்கள் மக்காவிற்கு வெளியே அனுப்பப்பட்ட முதல் இஸ்லாமிய முபல்லிக் ஆவார்கள்.

ஹிஜ்ரத் செய்வதற்காக கட்டளை வந்த பிறகு ஹஸ்ரத் நபிகள் நாயகம் (ஸல்) அவர்களும் ஹிஜ்ரத் செய்து அங்கு சென்றார்கள். மதீனாவிற்கு ஹிஜ்ரத் செய்த பிறகு முஸ்அப் பின் உமைர் அவர்களுக்கும் அபூ அய்யூப் அன்ஸாரி அவர்களுக்கும் இடையே சகோதரத்துவ பந்தத்தை ஹஸ்ரத் நபிகள் நாயகம் (ஸல்) அவர்கள் ஏற்படுத்தினார்கள். ஹஸ்ரத் முஸ்அப் பின் உமைர் அவர்கள் பத்ர் மற்றும் உஹது போர்களில் பங்கு பெற்றார்கள். பத்ர் மற்றும் உஹது போர்களில் முஹாஜிரீன்களின் பெரிய கொடி ஹஸ்ரத் முஸ்அப் பின் உமைர் அவர்களிடம் இருந்தது. இந்த கொடியை ஹஸ்ரத் நபிகள் நாயகம் (ஸல்) அவர்கள் கொடுத்திருந்தார்கள். ஹஸ்ரத் முஸ்அப் பின் உமைர் அவர்கள் உஹது போரில் ஷஹீதானார்கள். உஹது போர் நாளன்று ஹஸ்ரத் முஸ்அப் பின் உமைர் அவர்கள் பெருமானார் (ஸல்) அவர்களுக்கு முன்பு நின்று கொண்டு சண்டையிட்டிக் கொண்டிருந்தார்கள். மேலும் சண்டையிட்டவாறு ஷஹீதானார்கள். இப்பனு கமிய்யா என்பவன் அன்னாரை ஷஹீதாக்கினான்.

வரலாற்றில் வருகின்றது. அதாவது உஹது போர் நாளன்று ஹஸ்ரத் முஸ்அப் பின் உமைர் அவர்கள் கொடியை பாதுகாப்பதில் உள்ள உரிமையை முழுமையாக செலுத்தினார்கள். உஹது போர் நாளன்று ஹஸ்ரத் முஸ்அப் (ரலி) அவர்கள் கொடியை ஏந்திப் பிடித்திருந்தார்கள். அப்போது இப்பனு கமிய்யா குதிரையில் பயணம் செய்தவாறு எந்த கையில் ஹஸ்ரத் முஸ்அப் அவர்கள் கொடியை வைத்திருந்தார்களோ அதாவது வலது கையின் மீது தாக்குதல் தொடுத்தான். மேலும் கையை வெட்டினான். அப்போது ஹஸ்ரத் முஸ்அப் அவர்கள் இந்த வசனத்தை ஒதினார்கள்:

வமா முஹம்மதுன் இல்லா ரஸூல் கத் கலத் மின் கப்லிஹிர் ருஸூல்

பிறகு அன்னார் கொடியை இடது கையில் பிடித்தார்கள். பிறகு இப்பனு கமிய்யா இடது கையில் தாக்குதல் தொடுத்து அதையும் வெட்டினான். பிறகு அன்னார் இரண்டு கைகளின் மூலமாக தமது நெஞ்சில் இஸ்லாமிய கொடியை ஏந்தினார்கள். பிறகு இப்பனு கமிய்யா மூன்றாவது முறையாக ஈட்டியினால் அன்னாரின் நெஞ்சில் தாக்குதல் தொடுத்தான். ஈட்டி உடைந்து விட்டது. எனவே முஸ்அப் அவர்கள் கீழே விழுந்தார்கள். கொடியை மற்றொரு முஸ்லிம் பிடித்தார். முஸ்அப் அவர்களின் தோற்றம் பெருமானார் (ஸல்) அவர்களை ஒத்திருந்தது. எனவே இப்பனு கமிய்யா, நான் முஹம்மது (ஸல்) அவர்களைத்தான் கொலை செய்து விட்டேன் என்று கருதினான். அல்லது ஏமாற்றுவதற்காக கூட அவன் இந்த சூழ்ச்சியை செய்திருக்கலாம்.

எவ்வாறிருப்பினும் அவன் முஸ்அப் அவர்களைக் கொலை செய்த பிறகு நான் முஹம்மது (ஸல்) அவர்களை கொலை செய்து விட்டேன் என்று கூச்சலிட்டான். முஸ்லிம்களின் தைரியம் வலுவியுந்ததற்கு இதுவும் ஒரு மிக முக்கிய காரணமாகும். ஆனால் பிறகு அவர்கள் ஒன்றிணைந்தனர். ஷஹாதத்தின்போது அன்னாரது வயது 40 அல்லது அதை விட சற்று அதிகமாக இருந்தது. பிறகு பெருமானார் (ஸல்) அவர்கள் முஸ்அப் அவர்களின் உடலுக்கு அருகில் சென்றார்கள். அவர்களின் உடல் முகங்குப்புற கிடந்தது. அவர்களுக்கு அருகில் சென்று நின்றவாறு பெருமானார் (ஸல்) அவர்கள் இந்த வசனத்தை ஒதினார்கள்:

مِنَ الْمُؤْمِنِينَ رَجُلًا صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ
وَمِنْهُمْ مَّنْ يَنْتَظِرُ ۖ وَمَا بَدَّلُوا تَبْدِيلًا

பொருள்: நம்பிக்கை கொண்டவர்களுள் தாங்கள் அல்லாஹ்விடம் செய்திருந்த வாக்குறுதியினை உண்மைப்படுத்திய மனிதர்கள் உள்ளனர். அவர்களுள் சிலர் (தாங்கள் போர் செய்து மரணமடைய வேண்டும்) என்ற தங்கள் எண்ணத்தை நிறைவேற்றியுள்ளனர். அவர்களுள் மற்றுஞ்சிலர் (இன்றும் அதனை) எதிர்பார்த்துக் கொண்டிருக்கின்றனர். அவர்கள் (தங்கள் எண்ணத்தில்) சிறிதும் மாற்றம் ஏற்படுத்தவில்லை. (33:24)

பிறகு பெருமானார் (ஸல்) அவர்கள் கூறினார்கள்: இறைவனது ரஸூல் சாட்சி கூறுகின்றார். அதாவது நீங்கள் கியாமத் நாளன்று அல்லாஹ்வின் அருகில் ஷஹீதுகளாக திகழ்வீர்கள்.

பிறகு பெருமானார் (ஸல்) அவர்கள் சஹாபாக்களைப் பார்த்து, முஸ்அப் அவர்களை பார்க்க வாருங்கள். மேலும் அவர் மீது சலாத்தை அனுப்புங்கள். எந்த இறைவனின் கையில் எனது உயிர் இருக்கின்றதோ அவன் மீது ஆணையாக! கியாமத் நாள் வரை எவர் ஒருவர் இவர் மீது சலாத்தை அனுப்புவாரோ அந்த நபரின் சலாத்திற்கு அவர்கள் பதில் கூறுவார்கள்.

சீரத் காத்தமுன் நபிய்யின் என்ற நூலில் ஹஸ்ரத் மிர்ஸா பஷீர் அஹ்மது சாஹிப் அவர்கள் இவ்வாறு எழுதுகின்றார்கள்: அறியாமைக் காலத்தில் மக்காவில் முஸ்அப் அவர்கள் மிகவும் விலை மதிப்புமிக்க ஆடைகளை அணிபவராக இருந்தார்கள். மிகவும் செல்வ செழிப்பான நிலையில் வாழ்ந்து வந்தார்கள். இஸ்லாத்தை ஏற்றுக் கொண்ட பிறகு இவர்களது நிலைமை முற்றிலும் மாறி விட்டது. பெருமானார் (ஸல்) அவர்கள் இவர்களது உடலில் ஒரு முறை ஒரு ஆடையைப் பார்த்தார்கள். அதில் பல ஒட்டுகள் போடப்பட்டு தைக்கப்பட்டிருந்தது. முஸ்அப் அவர்களின் முன்புள்ள வாழ்க்கையை நினைவு கூர்ந்து அன்னாரது கண்கள் கண்ணீரினால் நிரம்பியது. உஹது போரில் முஸ்அப் அவர்கள் ஷஹீதானபோது அவர்களது உடலை மறைப்பதற்கு கூட அவர்களிடம் ஆடை இல்லாமல் இருந்தது. கால்களை மறைத்தால் அவர்களது தலையை மறைக்க முடியாது. தலையை மறைத்தால் கால்களை மறைக்க முடியாது. எனவே பெருமானார் (ஸல்) அவர்களின் கட்டளையின்படி அவர்களின் தலையை ஆடையைக் கொண்டும், கால்களை புற்களைக் கொண்டும் மறைக்கப்பட்டது.

ஹஸ்ரத் அலி பின் அபூ தாலிப் அவர்கள் அறிவிக்கின்றார்கள்: ஹஸ்ரத் நபிகள் நாயகம் (ஸல்) அவர்கள் கூறினார்கள்: ஒவ்வொரு நபிக்கும் அல்லாஹ் 7 கண்காணிப்பாளர்களை வழங்கியிருந்தான். ஆனால் எனக்கு 14 நபர்கள் வழங்கப்பட்டுள்ளனர் என்று கூறினார்கள். அதற்கு நாங்கள் அவர்கள் யார்? என்று கேட்டோம். அதற்கு பெருமானார் (ஸல்) அவர்கள், எனது இரண்டு பேரக் குழந்தைகள், ஜஃபர், ஹம்ஸா, அபூபக்ர், உமர், முஸ்அப் பின் உமைர், லிலால், சல்மான், மிக்தாத், அபூதர், அம்மார் மற்றும் அப்துல்லாஹ் பின் மஸ்வூத் ஆகியோர் ஆவர்.

ஹஸ்ரத் ஆமிர் பின் ரபீஆ அவர்கள் அறிவிக்கின்றார்கள்: அவர்களது தந்தை இவ்வாறு கூறி வந்தார்கள். அதாவது ஹஸ்ரத் முஸ்அப் பின் உமைர் அவர்களைப் போன்ற மிகவும் நல்லொழுக்கமிக்க ஒரு நபரைக் கண்டதில்லை.

பெருமானார் (ஸல்) அவர்கள் உஹது போருக்குப் பிறகு திரும்பி வந்தபோது பெருமானார் (ஸல்) அவர்களை ஹஸ்ரத் முஸ்அப் அவர்களின் மனைவி சந்தித்தார்கள். அவர்களது சகோதரரான அப்துல்லாஹ் பின் ஜஹ்ஷ் அவர்களின் ஷஹாதத் பற்றி மக்கள் அவர்களிடம் கூறினார்கள். அதற்கு அவர்கள் இன்னாலில்லாஹி வ இன்னா இலைஹி ராஜிலுன் என்று கூறியவாறு அவர்களின் பாவமன்னிப்பிற்காக துஆ செய்தார்கள். அவர்களது மாமா ஹஸ்ரத் ஹம்ஸா அவர்களின் ஷஹாதத் பற்றி மக்கள் அவர்களிடம் கூறினார்கள். அதற்கு அவர்கள் இன்னாலில்லாஹி வ இன்னா இலைஹி ராஜிலுன் என்று கூறியவாறு அவர்களின் பாவமன்னிப்பிற்காக துஆ செய்தார்கள். பிறகு அவர்களது கணவரான ஹஸ்ரத் முஸ்அப் பின் உமைர் அவர்களின் ஷஹாதத் பற்றி மக்கள் அவர்களிடம் கூறியபோது அவர்கள் அழுதார்கள். மேலும் நிம்மதியுழந்தார்கள். எனவே பெருமானார் (ஸல்) அவர்கள், பெண்களிடம் அவர்களது கணவருக்கு ஒரு குறிப்பான அந்தஸ்தும் தகுதியும் இருக்கின்றது என்று கூறினார்கள்.

ஹுஸூர் அவர்கள் கூறினார்கள்: இத்துடன் ஹஸ்ரத் முஸ்அப் அவர்களைப் பற்றிய குறிப்பு முடிவு பெற்று விட்டது. அடுத்த சஹாபியைப் பற்றி பிறகு எடுத்துக் கூறப்படும். இன்ஷா அல்லாஹ்.

இப்போது நான் இன்றைய நாட்களில் பரவியிருக்கின்ற கொரானா வைரஸ் தொடர்பாக உறுப்பினர்களுக்கு கவனமூட்ட விரும்புகின்றேன். அரசாங்கங்கள் மற்றும் அமைப்புகள் தரப்பிலிருந்து செய்யப்படுகின்ற தற்காப்பு நடவடிக்கை தொடர்பான அறிவிப்பின்படி நாம் அனைவரும் செயல்பட வேண்டும். ஆரம்பத்தில் சில ஹோமியோபதி மருந்துகளை தற்காப்பிற்காகவும், சிகிச்சைக்காகவும் நான் மருத்துவர்களிடம் ஆலோசனை செய்து கூறியிருந்தேன். அல்லாஹ் இதில் நிவாரணத்தை வைப்பானாக. எனவே இதனை நாம் பயன்படுத்தவும் வேண்டும். ஆனால் இதுமட்டுமல்லாமல் அறிவிப்பு செய்யப்படுவதைப் போன்று தற்காப்பு நடவடிக்கையும் அவசியமாகும்.

இது தொடர்பாக இதுவும் அவசியமாகும். அதாவது கூட்டம் நிறைந்த பகுதிக்கு செல்வதிலிருந்து தவிர்ந்து கொள்ளுங்கள். பள்ளிவாசலுக்கு வருகை தருபவர்களும் இதனை கருத்தில் கொள்ள வேண்டும். சிறிதளவு காய்ச்சலோ, உடல் வலியோ, அல்லது இருமலோ இருந்தால் பிறகு பள்ளிவாசலுக்கு வரக்கூடாது. பள்ளிவாசலுக்கென்று சில உரிமைகள் இருக்கின்றன. மற்றவர்களை பாதிப்பிற்கு ஆளாக்கும் எந்தவொரு நபரும் பள்ளிவாசலுக்கு வரக்கூடாது. பரவக்கூடிய எந்தவொரு நோயானாலும் பள்ளிக்கு வருவதிலிருந்து அந்த நோயாளி தவிர்ந்து கொள்ள வேண்டும். குறிப்பாக இன்றைய நாட்களில் துமம் வரும்போது வாயில் கையை வைக்க வேண்டும். அல்லது கைக்குட்டையை வைக்க வேண்டும். மருத்துவர்கள் குறிப்பிட்டுள்ளது போன்று குறிப்பாக இதனைப் பேணி நடப்பது அவசியமாகும்.

இன்றைய நாட்களில் மருத்துவர்கள் கூறக்கூடிய தற்காப்பு நடவடிக்கை என்னவென்றால், கைகளையும், முகத்தையும் தூய்மையாக வைத்திருங்கள் என்பதாகும். கை அசுத்தமாக இருக்குமென்றால் பிறகு கையை முகத்தில் வைக்காதீர்கள். பிறகு கைகளில் Sanitizer பயன்படுத்துங்கள் என்பதாகும். ஆனால் முஸ்லிம்கள் ஐந்து நேரத் தொழுகையாளியாக இருப்பார்களேயானால், மேலும் ஐந்து நேரம் உளுவும் செய்வார்களேயானால், தண்ணீரின் மூலமாக மூக்கை சுத்தப்படுத்துவார்களேயானால், மேலும் சரியான முறையில் உளு செய்யப்படுமேயானால் இந்த தூய்மை மிகவும் உயர் தரமான ஒன்றாகும். இது Sanitizer-ன் குறையை பூர்த்தி செய்கின்றது.

எவ்வாறிருப்பினும் உளு சரியான முறையில் செய்யப்பட்டால் பிறகு அதுவே வெளிப்படையான தூய்மையாகவும் இருக்கும். மேலும் எவர் உளு செய்வாரோ மேலும் தொழுவும் செய்வாரோ பிறகு அது ஒரு ஆன்மீக தூய்மைக்கான வழியாக அமைந்து விடும். பிறகு இன்றைய நாட்களில் குறிப்பாக துஆவின் பக்கம் கவனம் செலுத்த வேண்டியது அவசியமாகும். எனவே இதன் பக்கம் கவனம் செலுத்த வேண்டும்.

பள்ளிவாசலின் உரிமைகள் தொடர்பாக நான் எடுத்துக் கூறியிருந்தேன். இதனையும் கூறி விடுகின்றேன். அதாவது குறிப்பாக குளிர் காலத்திலும், பொதுவாகவும் பள்ளிவாசலுக்கு வரக்கூடியவர்கள் அணிந்து வருகின்ற காலுறையை தினமும் மாற்ற வேண்டும். மேலும் அதனை துவைக்க வேண்டும். காலுறை காரணமாக தூர்நாற்றம் ஏற்படுகிறது என்றால் பிறகு அது அருகில் நின்று தொழுகின்றவருக்கும் கஷ்டத்தை தரக்கூடியதாக அமைந்து விடுகிறது. வரிசையில் பின்னால் நின்று சஜ்தா செய்யக் கூடியவருக்கும் அது கஷ்டத்தை ஏற்படுத்தக் கூடியதாக இருக்கின்றது. இது தொடர்பாக நாம் எச்சரிக்கையாக இருக்க வேண்டும்.

ஹஸ்ரத் நபிகள் நாயகம் (ஸல்) அவர்களின் கட்டளை என்னவென்றால், தூர்நாற்றத்தை ஏற்படுத்தக்கூடிய வெங்காயம், பூண்டு போன்றவற்றை சாப்பிட்டு விட்டு பள்ளிவாசலுக்கு வரக்கூடாது. மாறாக, பள்ளிவாசலுக்கு வரும்போது நறுமணத்தை பூசி விட்டு வாருங்கள் என்ற கட்டளை உள்ளது.

எந்த அளவுக்கு என்றால் பெருமானார் (ஸல்) அவர்கள் கூறினார்கள்: சமைக்கப்படாத மாமிசத்தைக் கூட பள்ளிவாசலுக்கு உட்புறமாக கொண்டு செல்லாதீர்கள். அங்கு மனிதர்கள் அமர்ந்திருக்கலாம்.

ஆக இதன் பக்கம் குறிப்பாக கவனம் செலுத்த வேண்டும். ஆனால் இந்த சாக்குப் போக்கைக் கூறி பள்ளிவாசலுக்கு வருவதையே விட்டு விட வேண்டும் என்பது இதன் பொருளல்ல. தமது வெளிப்படையான நிலைமையைக் கண்டு தனது உள்ளத்தில் மார்க்கத் தீர்ப்பு கேட்க வேண்டும். மேலும் எப்போதும் நினைவில் கொள்ளுங்கள். அல்லாஹ் உள்ளத்தின் நிலையை அறிந்தவனாக இருக்கின்றான். எனவே ஒருவர் நோயுற்றிருந்தால் அவர் மருத்துவரிடம் இது எந்த வகையான நோய் என்பது பற்றி தெரிந்து கொள்ள வேண்டும். ஆனால் ஒன்று இரண்டு நாட்கள் தவிர்ந்து இருப்பதும் நல்லதாகும்.

பிறகு கை குலுக்குவதினால் தொடர்பும் அன்பும் அதிகரிக்கத்தான் செய்கின்றது. ஆனால் தற்போது இந்த நோயின் காரணமாக இதிலிருந்து தவிர்ப்பது நல்லதாகும். அல்லாஹ்வின் கட்டளைகளின் மீது இவர்களுக்கு கருத்து வேறுபாடு இருந்தது. ஆண்களும், பெண்களும் கை குலுக்குவது எங்களுக்கு தடுக்கப்பட்டுள்ளது என்று நாம் மிகவும்

அன்பான முறையில் கூறியபோது இவர்கள் கூச்சலிட்டு வந்தனர். ஆனால் ஆட்சியாளர்களிடமும், பல்வேறு பகுதிகளிலும் (கை குலுக்குவதை) அவர்கள் மறுத்து விட்டனர் என்று கேள்விப்படுகிறோம்.

எவ்வாறிருப்பினும் இந்த நோயானது இந்த அடிப்படையில் இவர்களை ஓரளவிற்கு சீர்திருத்தம் செய்து விட்டது. இந்த சீர்திருத்தம் இவர்களை அல்லாஹ்வின் பக்கம் கொண்டு செல்லக் கூடியதாக இருக்கட்டுமாக. இந்த நோய் இன்னும் எந்த அளவுக்கு பரவும்? மேலும் அல்லாஹ்வின் நியதி என்ன? என்பதை அல்லாஹ்வே நன்கறிவான்.

இந்த காலத்தில் நாம் பார்க்கின்றோம். பல்வேறு வகையான தொற்று நோய்கள், பூகம்பங்கள், பேரழிவுகள் ஆகியவை ஹஸ்ரத் வாக்களிக்கப்பட்ட மஸ்ஹ் (அலை) அவர்களின் வருகைக்குப் பிறகு மிக அதிகமாகி விட்டது. இந்த நோய் இறைவனது கோபத்தின் விளைவாக வெளிப்பட்டுள்ளதென்றால் பிறகு அல்லாஹ்வின் நியதியின் தீய விளைவுகளிலிருந்து நாம் பாதுகாப்பாக இருப்பதற்கு அல்லாஹ்வின் பக்கம் குனிவது மிகவும் அவசியமாகும். ஒவ்வொரு அஹ்மதியும் இந்த நாட்களில் குறிப்பாக துஆவின் பக்கம் கவனம் செலுத்த வேண்டும். மேலும் தனது ஆன்மீக நிலையையும் சரி செய்வதன் பக்கம் கவனம் செலுத்த வேண்டும். மேலும் உலகத்திற்காகவும் துஆ செய்ய வேண்டும். அல்லாஹ் அவர்களுக்கும் நேர்வழியை காட்டுவானாக. உலகவாதிகள் உலகத்தில் அதிகமாக மூழ்குவதற்கும், இறைவனை மறப்பதற்கும் பகரமாக தன்னைப் படைத்த இறைவனை அடையாளங்கண்டு கொள்ளக் கூடியவர்களாக இவர்கள் திகழ வேண்டும்.

ஹுஸூர் அவர்கள் கூறினார்கள்: இப்போது நான் சில ஜனாஸா காயிப் தொழுகையை தொழ வைப்பேன். முதலாவது ஜனாஸா அகீல் அஹ்மது பட் சாஹிப் அவர்களின் மகனான தன்ஸில் அஹ்மது பட் அவர்களுடையதாகும். இவன் 11 வயதுடைய சிறுவனாவான். 27 பிப்ரவரி 2020 அன்று இவனது மரணம் நிகழ்ந்தது. இவனது வீட்டிற்கு அருகில் வசித்து வந்த பெண்மணி பிப்ரவரி 27 அன்று மிகவும் கொடூரமான முறையில் கொலை செய்து விட்டாள். இன்னாலில்லாஹி வ இன்னா இலைஹி ராஜிவூன்.

பாகிஸ்தானில் மல்லவிகளின் மார்க்கத் தீர்ப்பின் விளைவாக அஹ்மதிகளை எந்த சாக்குப் போக்கையும் கூறி கொலை செய்வது மிகவும் எளிதான காரியமாக இருக்கின்றது. இந்த கொலையும் இதன் விளைவாகத்தான் ஏற்பட்டுள்ளது. நான் இந்த அன்பிற்குரியவனை ஷஹீதுகளில் இணைக்கின்றேன். எந்த காரணமாக இருந்தாலும் அஹ்மதிய்யத்தின் மீதான வெறுப்பும் இதற்கு ஒரு காரணம்தான். தன்ஸில் அஹ்மது பட் 20 நவம்பர் 2009 அன்று லாஹூரில் பிறந்தான். வக்ஃபே நவ் திட்டத்தில் இணைந்திருக்கின்றான். தொழுகைக்காக பள்ளிவாசலுக்கு தொடர்ச்சியாக சென்று வந்தான். அல்லாஹ் இவனை தனது அன்பின் அரவணைப்பில் எடுத்துக் கொள்வானாக. மேலும் கொலை செய்தவர்களுக்கு அவர்களின் தீய முடிவை வழங்குவானாக. மேலும் பெற்றோர்களுக்கு பொறுமையையும், நிம்மதியையும் வழங்குவானாக.

இரண்டாவது ஜனாஸா டாக்டர் முஹம்மது அப்துல்லாஹ் சாஹிப் அவர்களின் மகனான ராவல்பிண்டி மாவட்டத்தின் முன்னால் அமீர் பஷீர் அஹ்மது சாஹிப் அவர்களுடையதாகும். 16 பிப்ரவரி அன்று தனது 87 ஆவது வயதில் வக்ஃபாத்தானார்கள். இன்னாலில்லாஹி வ இன்னா இலைஹி ராஜிவூன்.

மூன்றாவது ஜனாஸா பைஸிலாபாதைச் சேர்ந்த டாக்டர் ஹமீதுத்தீன் சாஹிப் அவர்களுடையதாகும். 29 பிப்ரவரி 2020 அன்று வக்ஃபாத்தாகி விட்டார்கள். இன்னாலில்லாஹி வ இன்னா இலைஹி ராஜிவூன்.

அல்லாஹ் மர்ஹுமுடன் பாவமன்னிப்புடனும், கருணையுடனும் நடந்து கொள்வானாக. அவர்களது அந்தஸ்தை உயர்த்துவானாக. அவர்களது சந்ததிகளிலும் பற்றுணர்வுடன் தனது பைஅத்தின் உரிமைகளை செலுத்துவதற்கான நற்பாக்கியத்தை வழங்குவானாக.

மொழியாக்கம்: முஅல்லிம் A.கலீல் அஹ்மது